

समाचार वाणी

खबर जो करें असर !

नाशिक | Tuesday, 08 September 2026

भीषण ठंड से जनजीवन प्रभावित, चौक-चौराहों पर अलाव की मांग तेज

RANJEET KUMAR

Published on 25 Dec 2025



जहानाबाद जिले में पिछले कई दिनों से भीषण ठंड और घने कोहरे का प्रकोप लगातार जारी है, जिससे आम जनजीवन बुरी तरह प्रभावित हो रहा है। तापमान में लगातार गिरावट और सुबह-शाम ठंडी हवाओं के कारण लोगों को भारी परेशानियों का सामना करना पड़ रहा है। हालात को देखते हुए जिला प्रशासन ने एहतियातन कई अहम निर्णय लिए हैं।

बढ़ती ठंड को ध्यान में रखते हुए जिला प्रशासन ने जिले के सभी सरकारी एवं निजी शिक्षण संस्थानों के लिए निर्देश जारी किए हैं। 20 से 25 दिसंबर तक सुबह 10 बजे से पहले और शाम 3 बजे के बाद शैक्षणिक गतिविधियों पर रोक लगा दी गई है। प्रशासन का यह कदम बच्चों के स्वास्थ्य और सुरक्षा को ध्यान में रखते हुए उठाया गया है।

सुबह के समय घना कोहरा पूरे जिले को अपनी चपेट में ले लेता है। दृश्यता इतनी कम हो जाती है कि सड़कों पर चलना मुश्किल हो रहा है। कोहरे के कारण वाहनों की रफ्तार धीमी पड़ गई है और दुर्घटनाओं की आशंका भी बढ़ गई है। वाहन चालकों को अतिरिक्त सावधानी बरतने की सलाह दी जा रही है।

इस भीषण ठंड का सबसे ज्यादा असर गरीब, बुजुर्ग, बच्चे और असहाय लोगों पर देखने को मिल रहा है। रोज़गार की तलाश में सुबह निकलने वाले मजदूर, रिक्शा चालक, ठेला विक्रेता और दिहाड़ी मजदूर ठितुरन भरी ठंड में काम करने को मजबूर हैं। कई लोग ठंड से बचने के लिए आग तापते नजर आ रहे हैं, लेकिन सार्वजनिक स्थानों पर अलाव की व्यवस्था न होने से उन्हें परेशानी हो रही है।

स्थानीय नागरिकों का कहना है कि पिछले तीन दिनों से ठंड में अचानक बढ़ोतरी हुई है, जिससे जनजीवन अस्त-व्यस्त हो गया है। लोगों ने जिला प्रशासन से चौक-चौराहों और सार्वजनिक स्थलों पर अलाव की व्यवस्था कराने की मांग की है, ताकि राहगीरों, मजदूरों और जरूरतमंदों को राहत मिल सके।

मौसम विभाग के अनुसार फिलहाल ठंड से राहत मिलने की कोई संभावना नहीं है और आने वाले दिनों में तापमान और गिर सकता है। ऐसे में प्रशासन से अपेक्षा की जा रही है कि वह शीतलहर को देखते हुए राहत कार्यों को और प्रभावी बनाए।

DISCLAIMER: the views/contents expressed/presented herein, within this advertorial and promotional feature are the sole and exclusive responsibility of individual clients/expert/their authorised representative/RANJEET KUMAR, to which effect, publication house/its representative/affiliates are not responsible/liable whatsoever.